



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ປະທານປະເທດ

ເລກທີ **292** /ປປທ

ນະຄອນຫຼວງວຽງຈັນ, ວັນທີ **15 ທັນວາ 2017**

**ລັດຖະດຳລັດ
ຂອງປະທານປະເທດ**

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການປະກາດໃຊ້ກົດໝາຍ ວ່າດ້ວຍລະບົບການຊຳລະ

- ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ໝວດທີ VI ມາດຕາ 67 ຂໍ້ 1;
- ອີງຕາມ ມະຕິຂອງກອງປະຊຸມສະພາແຫ່ງຊາດ ສະບັບເລກທີ 064/ສພຊ, ລົງວັນທີ 07 ພະຈິກ 2017 ກ່ຽວກັບການຮັບຮອງເອົາກົດໝາຍ ວ່າດ້ວຍລະບົບການຊຳລະ;
- ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 028/ຄປຈ, ລົງວັນທີ 04 ທັນວາ 2017.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດ:

ມາດຕາ 1 ປະກາດໃຊ້ກົດໝາຍ ວ່າດ້ວຍລະບົບການຊຳລະ.

ມາດຕາ 2 ລັດຖະດຳລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ເປັນຕົ້ນໄປ.

ປະທານປະເທດ ແຫ່ງ ສປປ ລາວ



ບຸນຍັງ ວໍລະຈິດ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ **064** /ສພຊ

ນະຄອນຫຼວງວຽງຈັນ, ວັນທີ **07 / 11 / 17**

ມະຕິ

ຂອງກອງປະຊຸມສະພາແຫ່ງຊາດ
ກ່ຽວກັບການຮັບຮອງເອົາກົດໝາຍວ່າດ້ວຍລະບົບການຊໍາລະ

ອີງຕາມລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ ປີ 2015) ມາດຕາ 53 ຂໍ້ 1 ແລະ ກົດໝາຍວ່າດ້ວຍສະພາແຫ່ງຊາດ (ສະບັບປັບປຸງ ປີ 2015) ມາດຕາ 11 ຂໍ້ 1.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 4 ຂອງສະພາແຫ່ງຊາດ ຊຸດທີ VIII ໄດ້ຄົ້ນຄວ້າພິຈາລະນາ ຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍລະບົບການຊໍາລະ ໃນວາລະກອງປະຊຸມ ຄັ້ງວັນທີ 7 ພະຈິກ 2017.

ກອງປະຊຸມສະພາແຫ່ງຊາດ ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍລະບົບການຊໍາລະ ດ້ວຍຄະແນນສຽງເຫັນດີເປັນສ່ວນຫຼາຍ.

ມາດຕາ 2 ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນ ເປັນຕົ້ນໄປ.

ປະທານສະພາແຫ່ງຊາດ



ປານີ ຢາທໍ່ຕູ້



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 32 /ສພຊ
ນະຄອນຫຼວງວຽງຈັນ, ວັນທີ 7 ພະຈິກ 2017

ກົດໝາຍ
ວ່າດ້ວຍລະບົບການຊໍາລະ

ພາກທີ I
ບົດບັນຍັດທົ່ວໄປ

ມາດຕາ 1 ຈຸດປະສົງ

ກົດໝາຍສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການກ່ຽວກັບການຄຸ້ມຄອງ ແລະ ຕິດຕາມ ກວດກາວຽກງານລະບົບການຊໍາລະ ເພື່ອເຮັດໃຫ້ວຽກງານດັ່ງກ່າວ ໄດ້ຮັບຄວາມສະດວກ, ວ່ອງໄວ, ປອດໄພ, ໂປ່ງໃສ, ທັນສະໄໝ ແລະ ມີປະສິດທິພາບ ແນໃສ່ຮັກສາສະຖຽນລະພາບທາງດ້ານການເງິນ-ເງິນຕາ, ຮັບປະກັນການສົ່ງເສີມການຄ້າ, ການບໍລິການ, ການລົງທຶນ, ການເຂົ້າເຖິງການບໍລິການທາງດ້ານການເງິນ, ສາມາດເຊື່ອມໂຍງກັບພາກພື້ນ ແລະ ສາກົນ ປະກອບສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ.

ມາດຕາ 2 ລະບົບການຊໍາລະ

ລະບົບການຊໍາລະ ແມ່ນ ການເຄື່ອນໄຫວທັງໝົດກ່ຽວກັບການບໍລິການຊໍາລະ ທີ່ປະກອບດ້ວຍ ການສົ່ງຈ່າຍ, ການໂອນ ແລະ ການມອບ-ຮັບເງິນ ລະຫວ່າງ ຜູ້ຈ່າຍ ແລະ ຜູ້ຮັບ ດ້ວຍການນຳໃຊ້ເຄື່ອງມືການຊໍາລະ ຫຼື ຜ່ານກົນໄກການຊໍາລະ ຂອງຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ.

ມາດຕາ 3 ການອະທິບາຍຄໍາສັບ

ຄໍາສັບທີ່ນຳໃຊ້ໃນກົດໝາຍສະບັບນີ້ ມີຄວາມໝາຍ ດັ່ງນີ້:

1. ບັດເງິນຝາກ (Debit Card) ໝາຍເຖິງ ບັດທີ່ອອກໃຫ້ແກ່ບຸກຄົນ ຫຼື ນິຕິບຸກຄົນ ທີ່ມີເງິນຝາກຢູ່ທະນາຄານທຸລະກິດ ຫຼື ສະຖາບັນການເງິນຈຸລະພາກ;
2. ບັດສິນເຊື້ອ (Credit Card) ໝາຍເຖິງ ບັດທີ່ອອກໃຫ້ແກ່ບຸກຄົນ ຫຼື ນິຕິບຸກຄົນ ທີ່ໄດ້ເປີດວົງເງິນ ກູ້ ນຳທະນາຄານທຸລະກິດ;
3. ລະຫັດຄິວອາ (Quick Response Code-QR Code) ໝາຍເຖິງ ສັນຍາລັກ ຫຼື ລະຫັດຢັ້ງຢືນຕົວຕົນ ເພື່ອດຳເນີນທຸລະກຳການເງິນທາງເອເລັກໂຕຣນິກ;

4. ຕູ້ຝາກ-ຖອນເງິນສົດ (Automatic Teller Machine-ATM) ໝາຍເຖິງ ຕູ້ທີ່ໃຊ້ສໍາລັບ ຝາກ-ຖອນເງິນສົດ, ກວດກາຍອດເງິນໃນບັນຊີ ແລະ ໂອນເງິນ ແບບອັດຕະໂນມັດ;
5. ຕູ້ຝາກເງິນສົດ (Cash Deposit Machine-CDM) ໝາຍເຖິງ ຕູ້ທີ່ໃຊ້ສໍາລັບຮັບຝາກເງິນສົດ ແບບອັດຕະໂນມັດ;
6. ເຄື່ອງຟື້ອເອສ (Point of Sale-POS) ໝາຍເຖິງ ອຸປະກອນຮັບບັດ ໃນຮ້ານຄ້າ ຫຼື ສະຖານທີ່ ໃຫ້ບໍລິການຕ່າງໆ ທີ່ໃຊ້ກັບບັດເງິນຝາກ ແລະ ບັດສິນເຊື້ອ ເພື່ອຊໍາລະ ຄ່າສິນຄ້າ ແລະ ບໍລິການ;
7. ຮຸ້ນ ໝາຍເຖິງ ທຶນຂອງບໍລິສັດຊຶ່ງຜູ້ຖືຮຸ້ນມີຖານະເປັນເຈົ້າຂອງບໍລິສັດ, ມີສິດ ແລະ ຜົນປະໂຫຍດ ຕາມອັດຕາສ່ວນຮຸ້ນທີ່ຕົນຖື;
8. ຮຸ້ນກູ້ ໝາຍເຖິງ ການກູ້ຢືມຂອງບໍລິສັດ ຊຶ່ງຜູ້ຖືຮຸ້ນກູ້ມີຖານະເປັນເຈົ້າໜີ້ ຈະໄດ້ຮັບການຊໍາລະຄືນ ທັງຕົ້ນທຶນ ແລະ ດອກເບ້ຍຕາມທີ່ໄດ້ກໍານົດໄວ້ໃນໃບຮຸ້ນກູ້;
9. ສຸນຮັບຝາກຫຼັກຊັບ ໝາຍເຖິງ ການຈັດຕັ້ງທີ່ ຮັບຝາກ ແລະ ຄຸ້ມຄອງບັນຊີຫຼັກຊັບ, ໄລ່ລຽງເງິນ ສໍາລັບການຊື້-ຂາຍຫຼັກຊັບ;
10. ສຸນຊໍາລະແຊັກ ໝາຍເຖິງ ການຈັດຕັ້ງທີ່ ໃຫ້ບໍລິການ ຮັບ, ສົ່ງ ແລະ ໄລ່ລຽງແຊັກ;
11. ລະຫັດທະນາຄານ (Bank Identification Number-BIN) ໝາຍເຖິງ ກຸ່ມຕົວເລກທີ່ຢູ່ດ້ານໜ້າ ຂອງບັດເງິນຝາກ ແລະ ບັດສິນເຊື້ອ;
12. ເງິນລະດົມ ໝາຍເຖິງ ເງິນທີ່ຜູ້ໃຊ້ບໍລິການຈ່າຍກ່ອນ (Prepaid) ແກ່ຜູ້ໃຫ້ບໍລິການເງິນເອເລັກໂຕຣນິກ.

ມາດຕາ 4 ນະໂຍບາຍຂອງລັດກ່ຽວກັບວຽກງານລະບົບການຊໍາລະ

ລັດ ຊຸກຍູ້, ສົ່ງເສີມການພັດທະນາວຽກງານລະບົບການຊໍາລະ ໃຫ້ເຂັ້ມແຂງ, ທັນສະໄໝ, ສະດວກ, ປອດໄພ ດ້ວຍການວາງນະໂຍບາຍທີ່ສອດຄ່ອງ, ສ້າງພື້ນຖານໂຄງລ່າງ, ປະກອບບຸກຄະລາກອນ, ສະໜອງງົບປະມານ, ວັດຖຸປະກອນ ແລະ ສ້າງເງື່ອນໄຂອໍານວຍຄວາມສະດວກ ໃຫ້ອົງການຄຸ້ມຄອງວຽກງານລະບົບການຊໍາລະ ແລະ ອົງການອື່ນທີ່ກ່ຽວຂ້ອງ ຕາມຄວາມເໝາະສົມ.

ລັດ ສົ່ງເສີມບຸກຄົນ, ນິຕິບຸກຄົນ ແລະ ການຈັດຕັ້ງ ເຂົ້າຮ່ວມໃນການພັດທະນາ, ຄຸ້ມຄອງ ແລະ ນໍາໃຊ້ ລະບົບການຊໍາລະ ເພື່ອຫຼຸດຜ່ອນການນໍາໃຊ້ເງິນສົດ ແລະ ຈຳກັດການນໍາໃຊ້ເງິນຕາຕ່າງປະເທດ.

ມາດຕາ 5 ຫຼັກການເຄື່ອນໄຫວວຽກງານລະບົບການຊໍາລະ

ການເຄື່ອນໄຫວວຽກງານລະບົບການຊໍາລະ ໃຫ້ປະຕິບັດຕາມຫຼັກການຕົ້ນຕໍ ດັ່ງນີ້:

1. ສອດຄ່ອງກັບ ແນວທາງ ນະໂຍບາຍ, ຍຸດທະສາດ, ກົດໝາຍ ແລະ ແຜນພັດທະນາເສດຖະກິດ-ສັງຄົມແຫ່ງຊາດ;
2. ຮັບປະກັນການຄຸ້ມຄອງການຈັດຕັ້ງປະຕິບັດ ຢ່າງລວມສູນ ແລະ ເປັນເອກະພາບ ໃນຂອບເຂດທົ່ວປະເທດ;
3. ຮັບປະກັນ ຄວາມປອດໄພ, ວ່ອງໄວ, ຊັດເຈນ ແລະ ມີປະສິດທິພາບ;
4. ມີຄວາມສະເໝີພາບ, ຍຸຕິທໍາ, ໂປ່ງໃສ ແລະ ສາມາດກວດສອບໄດ້;

5. ປົກປ້ອງສິດ ແລະ ຜົນປະໂຫຍດອັນຊອບທຳ ຂອງຜູ້ໃຊ້ບໍລິການ.

ມາດຕາ 6 ຂອບເຂດການນຳໃຊ້ກົດໝາຍ

ກົດໝາຍສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ເຂົ້າຮ່ວມການເຄື່ອນໄຫວໃນລະບົບການຊຳລະຂອງ ສປປ ລາວ ຢູ່ພາຍໃນ ແລະ ຕ່າງປະເທດ.

ມາດຕາ 7 ການຮ່ວມມືສາກົນ

ລັດ ສິ່ງເສີມ, ເປີດກວ້າງການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານລະບົບການຊຳລະ ດ້ວຍການແລກປ່ຽນ ຂໍ້ມູນ ຂ່າວສານ, ບົດຮຽນ, ປະສົບການ ແລະ ເຕັກໂນໂລຊີ ເພື່ອພັດທະນາຊັບພະຍາກອນມະນຸດ, ລະບົບການຊຳລະໃຫ້ທັນສະໄໝ ແລະ ສາມາດເຊື່ອມໂຍງກັບລະບົບການຊຳລະຂອງພາກພື້ນ ແລະ ສາກົນ.

ພາກທີ II

ຍຸດທະສາດການພັດທະນາລະບົບການຊຳລະ

ມາດຕາ 8 ຍຸດທະສາດການພັດທະນາລະບົບການຊຳລະ

ຍຸດທະສາດການພັດທະນາລະບົບການຊຳລະ ແມ່ນ ການກຳນົດ ວິໄສທັດ ໄລຍະ ສືບຕໍ່, ແຜນຍຸດທະສາດການພັດທະນາລະບົບການຊຳລະ ໄລຍະ ສືບຕໍ່ ແລະ ແຜນງານ, ໂຄງການໃນການພັດທະນາ ໄລຍະ ຫ້າປີ ໂດຍສອດຄ່ອງກັບນະໂຍບາຍ, ວິໄສທັດ ແລະ ຍຸດທະສາດການພັດທະນາເສດຖະກິດ-ສັງຄົມແຫ່ງຊາດ.

ພັດທະນາລະບົບການຊຳລະໃຫ້ທັນສະໄໝ ແລະ ຂະຫຍາຍການນຳໃຊ້ເຄື່ອງມືການຊຳລະ ທີ່ບໍ່ແມ່ນເງິນສົດຢ່າງກວ້າງຂວາງ ແນໃສ່ຫຼຸດຜ່ອນການນຳໃຊ້ເງິນສົດ ແລະ ຈຳກັດການນຳໃຊ້ເງິນຕາຕ່າງປະເທດ, ສົ່ງເສີມການເຂົ້າເຖິງການບໍລິການທາງດ້ານການເງິນ, ຮັກສາສະຖຽນລະພາບເງິນຕາແຫ່ງຊາດ, ສອດຄ່ອງກັບຍຸດທະສາດການພັດທະນາລະບົບສະຖາບັນການເງິນ-ເງິນຕາ ຂອງ ສປປ ລາວ ແລະ ຮັບປະກັນຄວາມກົມກຽວກັບຂະແໜງການອື່ນ.

ມາດຕາ 9 ເນື້ອໃນຍຸດທະສາດການພັດທະນາລະບົບການຊຳລະ

ຍຸດທະສາດການພັດທະນາລະບົບການຊຳລະ ມີ ເນື້ອໃນ ດັ່ງນີ້:

1. ສະຫຼຸບ, ສັງລວມ ສະພາບການພັດທະນາລະບົບການຊຳລະໃນໄລຍະຜ່ານມາ ພ້ອມດ້ວຍການຕີລາຄາດ້ານດີ, ຂໍ້ຄົງຄ້າງ ແລະ ບົດຮຽນທີ່ຖອດຖອນໄດ້;
2. ກຳນົດ ທິດທາງລວມ, ຄາດໝາຍສູ້ຊົນ ແລະ ຕົວຊີ້ວັດຕົ້ນຕໍ ສຳລັບການພັດທະນາລະບົບການຊຳລະ;
3. ກຳນົດ ນະໂຍບາຍ ແລະ ລະບຽບການ ເພື່ອຄຸ້ມຄອງ ແລະ ພັດທະນາລະບົບການຊຳລະ;

4. ພັດທະນາ ລະບົບການຊໍາລະແຕ່ລະຮູບແບບ ແລະ ເຄື່ອງມືການຊໍາລະ ໃຫ້ຂະຫຍາຍຕົວ ແລະ ແທດ ເໝາະກັບຍຸດທະສາດການພັດທະນາລະບົບສະຖາບັນການເງິນ-ເງິນຕາຂອງ ສປປ ລາວ ແລະ ຮັບປະກັນການ ເຊື່ອມໂຍງການຊໍາລະ ກັບພາກພື້ນ ແລະ ສາກົນ;
5. ສ້າງລະບົບປ້ອງກັນອາຊະຍາກຳທາງລະບົບຄອມພິວເຕີ;
6. ສ້າງຄວາມເຂັ້ມແຂງຂອງອົງການຄຸ້ມຄອງວຽກງານລະບົບການຊໍາລະ ດ້ວຍການສ້າງບຸກຄະລາກອນ, ສ້າງລະບົບກົນໄກ ແລະ ວິທີການຄຸ້ມຄອງລະບົບການຊໍາລະ ໃຫ້ມີປະສິດທິພາບ ແລະ ປະສິດທິຜົນ;
7. ສ້າງກົນໄກການປະສານງານລະຫວ່າງ ຂະແໜງການທີ່ກ່ຽວຂ້ອງ ກັບການຄຸ້ມຄອງ, ຕິດຕາມ ແລະ ກວດກາ ໃຫ້ມີຄວາມຄ່ອງຕົວ;
8. ກຳນົດ ມາດຕະການ, ວິທີການ ແລະ ປະເມີນຜົນ ການຈັດຕັ້ງປະຕິບັດຍຸດທະສາດການພັດທະນາລະ ບົບການຊໍາລະ ໃນແຕ່ລະໄລຍະ.

ພາກທີ III ລະບົບການຊໍາລະ ໝວດທີ 1 ຮູບແບບລະບົບການຊໍາລະ

ມາດຕາ 10 ຮູບແບບລະບົບການຊໍາລະ

ລະບົບການຊໍາລະ ມີ ສາມ ຮູບແບບ ດັ່ງນີ້:

1. ລະບົບການຊໍາລະແບບທັນທີ;
2. ລະບົບການຊໍາລະທຸລະກຳຍ່ອຍ;
3. ລະບົບການຊໍາລະທຸລະກຳຫຼັກຊັບ.

ມາດຕາ 11 ລະບົບການຊໍາລະແບບທັນທີ

ລະບົບການຊໍາລະແບບທັນທີ (Real Time Gross Settlement) ແມ່ນ ລະບົບການໂອນເງິນແບບ ເອເລັກໂຕຣນິກ ເພື່ອໃຫ້ບໍລິການໂອນເງິນ ດ້ວຍການຫັກບັນຊີເທື່ອລະທຸລະກຳທັນທີ ເມື່ອໄດ້ຮັບຄຳສັ່ງຈ່າຍ.

ລະບົບການຊໍາລະແບບທັນທີ ມີພຽງລະບົບດຽວ ຊຶ່ງທະນາຄານ ແຫ່ງ ສປປ ລາວ ເປັນຜູ້ສ້າງ, ພັດທະນາ ແລະ ຄຸ້ມຄອງ ຕາມລະບຽບການຂອງທະນາຄານ ແຫ່ງ ສປປ ລາວ.

ມາດຕາ 12 ລະບົບການຊໍາລະທຸລະກຳຍ່ອຍ

ລະບົບການຊໍາລະທຸລະກຳຍ່ອຍ (Automatic Clearing House) ແມ່ນ ລະບົບການຊໍາລະເງິນຜ່ານ ເຄື່ອງມືການຊໍາລະ ດ້ວຍການໄລ່ລຽງ ແລະ ຫັກບັນຊີ ຫຼາຍທຸລະກຳພ້ອມກັນ ຕໍ່ວັນ ຫຼື ຫັກບັນຊີເທື່ອລະທຸລະກຳ ທັນທີ ເຊັ່ນ ລະບົບການຊໍາລະດ້ວຍແຊັກ, ລະບົບການຊໍາລະດ້ວຍບັດ, ລະບົບການຊໍາລະຫຼັກຊັບ, ລະບົບການຊໍາ ລະດ້ວຍເງິນເອເລັກໂຕຣນິກ.

ມາດຕາ 13 ລະບົບການຊໍາລະທຸລະກຳຫຼັກຊັບ

ລະບົບການຊໍາລະທຸລະກຳຫຼັກຊັບ (Securities Settlement System) ແມ່ນ ລະບົບການຊໍາລະເງິນແບບເອເລັກໂຕຣນິກ ໃນການຊື້-ຂາຍຫຼັກຊັບ ເປັນຕົ້ນ ພັນທະບັດລັດຖະບານ, ພັນທະບັດທະນາຄານ ແຫ່ງ ສປປ ລາວ, ຮຸ້ນ ແລະ ຮຸ້ນກູ້.

ໝວດທີ 2 ເຄື່ອງມືການຊໍາລະ

ມາດຕາ 14 ເຄື່ອງມືການຊໍາລະ

ເຄື່ອງມື ທີ່ນຳໃຊ້ໃນລະບົບການຊໍາລະ ມີ ດັ່ງນີ້:

1. ເງິນສົດ;
2. ບັດ;
3. ແຊັກ;
4. ເງິນໂອນ;
5. ເງິນເອເລັກໂຕຣນິກ.

ໃນກໍລະນີຈຳເປັນ ທະນາຄານ ແຫ່ງ ສປປ ລາວ ສາມາດກຳນົດເຄື່ອງມືການຊໍາລະອື່ນຕື່ມອີກກໍໄດ້.

ການອອກ ບັດ, ເງິນໂອນ ແລະ ເງິນເອເລັກໂຕຣນິກ ຕ້ອງໄດ້ຮັບອະນຸຍາດຈາກທະນາຄານ ແຫ່ງ ສປປ ລາວ.

ມາດຕາ 15 ເງິນສົດ

ເງິນສົດ ແມ່ນ ເຄື່ອງມືການຊໍາລະ ທີ່ປະກອບດ້ວຍ ທະນະບັດ ແລະ ເງິນຫຼຽນ ຊຶ່ງນຳໃຊ້ເຂົ້າໃນການຊໍາລະຄ່າສິນຄ້າ, ຄ່າບໍລິການ ແລະ ໜີ້ສິນອື່ນ.

ຫຼັກການ ແລະ ການຄຸ້ມຄອງການນຳໃຊ້ເງິນສົດ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 16 ບັດ

ບັດ ແມ່ນເຄື່ອງມືການຊໍາລະ ທີ່ປະກອບດ້ວຍ ບັດເງິນຝາກ ແລະ ບັດສິນເຊື້ອ ຊຶ່ງນຳໃຊ້ເຂົ້າໃນການຊໍາລະຄ່າສິນຄ້າ, ຄ່າບໍລິການ ແລະ ທຸລະກຳການເງິນ ຜ່ານເຄື່ອງຮັບບັດ ເຊັ່ນ ເຄື່ອງບັດຟີໂອເອັສ, ຕູ້ຝາກ-ຖອນເງິນສົດ ຫຼື ຕູ້ຝາກເງິນສົດ ແລະ ອິນເຕີເນັດ ຕາມການກຳນົດຂອງຜູ້ໃຫ້ບໍລິການຊໍາລະ.

ການຊໍາລະດ້ວຍບັດ ສາມາດດຳເນີນພາຍໃນເຄືອຂ່າຍດຽວກັນ ຫຼື ຂ້າມເຄືອຂ່າຍ ຂອງຜູ້ໃຫ້ບໍລິການຊໍາລະ ທັງພາຍໃນ ແລະ ຕ່າງປະເທດ.

ການອອກບັດ ຕ້ອງມີເລກບັດ ລວມທັງລະຫັດທະນາຄານທີ່ອອກບັດ ໂດຍສອດຄ່ອງກັບການກຳນົດຂອງທະນາຄານ ແຫ່ງ ສປປ ລາວ ແລະ ຫຼັກການສາກົນ.

ຫຼັກການ, ຂອບເຂດການນຳໃຊ້, ວິທີການ ແລະ ການຄຸ້ມຄອງບັດ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 17 ແຊັກ

ແຊັກ ແມ່ນ ເຄື່ອງມືການຊໍາລະ ທີ່ນຳໃຊ້ເຂົ້າໃນການຊໍາລະ ຄ່າສິນຄ້າ, ຄ່າບໍລິການ ແລະ ໜີ້ສິນອື່ນ.

ປະເພດຕົ້ນຕໍຂອງແຊັກ ມີ ແຊັກບັງຊີຜູ້ຮັບ, ແຊັກບໍ່ບັງຊີຜູ້ຮັບ, ແຊັກຈ່າຍເຂົ້າບັນຊີ ແລະ ແຊັກເດີນທາງ.

ບຸກຄົນ, ນິຕິບຸກຄົນ ແລະ ການຈັດຕັ້ງ ສາມາດນຳໃຊ້ແຊັກເຂົ້າໃນການຊໍາລະ ຄ່າສິນຄ້າ, ບໍລິການ ແລະ ໜີ້ສິນອື່ນ ຊຶ່ງຜູ້ສັ່ງຈ່າຍ ຕ້ອງຮັບຜິດຊອບຕໍ່ການສັ່ງຈ່າຍຕາມຈຳນວນເງິນທີ່ໄດ້ຂຽນໃສ່ໃນໃບແຊັກ ຕໍ່ຜູ້ຮັບແຊັກ ຫຼື ຜູ້ຖືແຊັກ.

ຜູ້ມີສິດອອກແຊັກ ປະກອບດ້ວຍ ທະນາຄານ ແຫ່ງ ສປປ ລາວ, ທະນາຄານທຸລະກິດ, ຄັງເງິນແຫ່ງຊາດ ແລະ ສະຖາບັນການເງິນທີ່ຮັບເງິນຝາກ ທີ່ໄດ້ຮັບອະນຸຍາດຈາກທະນາຄານ ແຫ່ງ ສປປ ລາວ ຊຶ່ງຕ້ອງເປັນສະມາຊິກຂອງສູນຊໍາລະແຊັກ.

ຜູ້ຊໍາລະແຊັກ ມີໜ້າທີ່ໄລ່ລຽງແຊັກ ໃຫ້ສະມາຊິກຂອງຕົນ ເພື່ອເຮັດໃຫ້ການຊໍາລະດ້ວຍແຊັກຢູ່ໃນສັງຄົມມີຄວາມຄ່ອງຕົວ.

ເນື້ອໃນຂອງໃບແຊັກ, ວິທີການນຳໃຊ້ແຊັກ, ການຢັ້ງຢືນ ແລະ ການຄ້າປະກັນແຊັກ, ພັນທະ ຂອງຜູ້ອອກ ແລະ ຜູ້ໃຊ້ບໍລິການແຊັກ ແລະ ການຄຸ້ມຄອງແຊັກ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 18 ເງິນໂອນ

ເງິນໂອນ (Fund Transfer) ແມ່ນ ເຄື່ອງມືການຊໍາລະ ທີ່ຜູ້ຈ່າຍເງິນ ນຳໃຊ້ເພື່ອໂອນເງິນໄປໃຫ້ຜູ້ຮັບເງິນ ຜ່ານລະບົບເອເລັກໂຕຣນິກ ຊຶ່ງດຳເນີນດ້ວຍເງິນໂອນ ທີ່ອອກຄ່າສັ່ງໂອນໂດຍຜູ້ຈ່າຍເງິນ ຫຼື ເງິນໂອນທີ່ອອກຄ່າສັ່ງໂອນໂດຍຜູ້ຮັບເງິນ.

ການຊໍາລະດ້ວຍເງິນໂອນ ສາມາດດຳເນີນພາຍໃນເຄືອຂ່າຍດຽວກັນ ຫຼື ຂ້າມເຄືອຂ່າຍ ຂອງຜູ້ໃຫ້ບໍລິການຊໍາລະ ທັງພາຍໃນ ແລະ ຕ່າງປະເທດ.

ວິທີການນຳໃຊ້, ຂັ້ນຕອນການດຳເນີນງານ ແລະ ການຄຸ້ມຄອງເງິນໂອນ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 19 ເງິນເອເລັກໂຕຣນິກ

ເງິນເອເລັກໂຕຣນິກ (Electronic Money) ແມ່ນ ເຄື່ອງມືການຊໍາລະ ທີ່ມີມູນຄ່າເງິນບັນຈຸໄວ້ໃນແຖບແມ່ເຫຼັກ (Magnetic), ຊີມ (Subscriber Identity Module-SIM) ຫຼື ໂປຣແກຣມ ຊຶ່ງຜູ້ໃຊ້ບໍລິການເອົາເງິນສົດ ຫຼື ເງິນຝາກ ຊຶ່ງເງິນເອເລັກໂຕຣນິກ ນຳຜູ້ໃຫ້ບໍລິການຊໍາລະ ເພື່ອນຳໃຊ້ເຂົ້າໃນການຊໍາລະ ຄ່າສິນຄ້າ, ຄ່າບໍລິການ ແລະ ໜີ້ສິນອື່ນ. ຫົວໜ່ວຍເງິນເອເລັກໂຕຣນິກ ຕ້ອງເປັນເງິນກີບເທົ່ານັ້ນ.

ການສົ່ງ, ການຮັບ ແລະ ການຍົກເລີກ ຄ່າສັ່ງການຊໍາລະຄ່າສິນຄ້າ ແລະ ຄ່າບໍລິການ ດ້ວຍການນຳໃຊ້ເງິນເອເລັກໂຕຣນິກ ຕ້ອງປະຕິບັດຕາມຂັ້ນຕອນ ແລະ ວິທີການທີ່ຜູ້ໃຫ້ບໍລິການຊໍາລະ ວາງອອກຢ່າງເຂັ້ມງວດ.

ຜູ້ໃຫ້ບໍລິການຊໍາລະດ້ວຍເງິນເອເລັກໂຕຣນິກ ບໍ່ສາມາດນຳໃຊ້ເງິນລະດົມໄດ້ຈາກຜູ້ໃຊ້ບໍລິການ ເພື່ອສະໜອງສິນເຊື່ອດ້ວຍຕົນເອງ, ຜ່ານສະຖາບັນການເງິນໃດໜຶ່ງ ຫຼື ສະໜອງສິນເຊື່ອໃຫ້ແກ່ຜູ້ຄວບຄຸມລະບົບການຊໍາລະຂອງຕົນ.

ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ ດ້ວຍເງິນເອເລັກໂຕຣນິກ ຕ້ອງປະຕິບັດລະບຽບ ການຄວບຄຸມຄວາມສ່ຽງ ທາງດ້ານການດໍາເນີນງານ ແລະ ດ້ານເຕັກໂນໂລຊີ ຕາມລະບຽບການຂອງທະນາຄານ ແຫ່ງ ສປປ ລາວ.

ການຈໍາໜ່າຍເງິນເອເລັກໂຕຣນິກ ສາມາດດໍາເນີນການໂດຍຜູ້ໃຫ້ບໍລິການຊໍາລະໂດຍກົງ ຫຼື ຜ່ານຕົວແທນກໍ ໄດ້.

ມາດຕາ 20 ຜົນສັກສິດຂອງການຊໍາລະດ້ວຍເຄື່ອງມືການຊໍາລະ

ການຊໍາລະດ້ວຍເງິນສົດ ແລະ ເຄື່ອງມືການຊໍາລະທີ່ບໍ່ແມ່ນເງິນສົດ ຕາມທີ່ໄດ້ກໍານົດໄວ້ໃນມາດຕາ 15, 16, 17, 18 ແລະ 19 ຂອງກົດໝາຍສະບັບນີ້ ແມ່ນມີຄຸນຄ່າເທົ່າທຽມກັນ ແລະ ຖືກຕ້ອງຕາມກົດໝາຍ.

ການຊໍາລະດ້ວຍເຄື່ອງມືທີ່ບໍ່ແມ່ນເງິນສົດ ຈະມີຜົນສັກສິດໄດ້ເຕັມສ່ວນ ກໍຕໍ່ເມື່ອເງິນໃນບັນຊີຂອງຜູ້ຈ່າຍ ເງິນ ໄດ້ຖືກຫັກ ແລະ ໂອນເຂົ້າບັນຊີຂອງຜູ້ຮັບເງິນ.

ໝວດທີ 3

ກົນໄກ, ການຄ້າປະກັນ ແລະ ຜົນ ການຊໍາລະ

ມາດຕາ 21 ກົນໄກການຊໍາລະ

ກົນໄກການຊໍາລະ ແມ່ນ ຂະບວນການຊໍາລະ ຊຶ່ງມີ ດັ່ງນີ້:

1. ການສັ່ງຈ່າຍ;
2. ການໄລ່ລຽງ;
3. ການຫັກບັນຊີ.

ມາດຕາ 22 ການສັ່ງຈ່າຍ

ການສັ່ງຈ່າຍ ແມ່ນ ການອອກຄໍາສັ່ງໂອນເງິນ ດ້ວຍເອກະສານ ຫຼື ເຄື່ອງມືເອເລັກໂຕຣນິກ ເຊັ່ນ ໂທລະ ສັບ, ຄອມພິວເຕີ, ເຄື່ອງພິໂອເອັສ, ຕຸ້ຖອນເງິນສົດ.

ມາດຕາ 23 ການໄລ່ລຽງ

ການໄລ່ລຽງ ແມ່ນ ການປຽບທຽບ ແລະ ຈັດລຽງມູນຄ່າທຸລະກໍາ ລະຫວ່າງ ສາຂາ ຫຼື ຕົວແທນ ຂອງຜູ້ ໃຫ້ບໍລິການຊໍາລະ ທີ່ຢູ່ໃນເຄືອຂ່າຍດຽວກັນ ຫຼື ລະຫວ່າງຜູ້ໃຫ້ບໍລິການຊໍາລະ ທີ່ຂ້າມເຄືອຂ່າຍ ເພື່ອຄິດໄລ່ຍອດ ເຫຼືອສຸດທິ ແລ້ວນໍາໄປຫັກບັນຊີ.

ການໄລ່ລຽງທຸລະກໍາທີ່ຂ້າມເຄືອຂ່າຍ ຕ້ອງປະຕິບັດຕາມລະບຽບການ ທີ່ອອກໂດຍຜູ້ຄວບຄຸມລະບົບ ການຊໍາລະ ທີ່ໄດ້ຮັບຮອງຈາກທະນາຄານ ແຫ່ງ ສປປ ລາວ.

ມາດຕາ 24 ການຫັກບັນຊີ

ການຫັກບັນຊີ ແມ່ນ ການຕັດເງິນອອກຈາກບັນຊີຂອງຜູ້ຈ່າຍເງິນ ແລ້ວເອົາເງິນເຂົ້າໃນບັນຊີຂອງຜູ້ຮັບເງິນ.

ການຫັກບັນຊີ ມີ ສອງ ປະເພດ ດັ່ງນີ້:

1. ການຫັກບັນຊີຕາມຈຳນວນສັງຫັກ ຊຶ່ງແມ່ນການຫັກບັນຊີທັນທີເປັນແຕ່ລະທຸລະກຳ ໂດຍຫັກບັນຊີຕາມຄ່າສັງໂອນ ທີ່ເກີດຂຶ້ນທັນທີທີ່ໄດ້ຮັບຄ່າສັງຈ່າຍເປັນແຕ່ລະລາຍການ;
2. ການຫັກບັນຊີສຸດທິ ຊຶ່ງແມ່ນການຫັກບັນຊີຕາມມູນຄ່າຍອດເຫຼືອສຸດທິ ໜຶ່ງຄັ້ງ ຫຼື ຫຼາຍຄັ້ງຕໍ່ວັນພາຍຫຼັງການໄລ່ລຽງ ຕາມການກຳນົດຂອງຜູ້ຄວບຄຸມລະບົບການຊຳລະ.

ມາດຕາ 25 ການຄ້າປະກັນການຊຳລະ

ຜູ້ຄວບຄຸມລະບົບການຊຳລະ ສາມາດຮຽກຮ້ອງໃຫ້ຜູ້ໃຫ້ບໍລິການຊຳລະ ນຳຫຼັກຊັບມາຄ້າປະກັນໃນການຫັກບັນຊີ ເພື່ອປ້ອງກັນຄວາມສ່ຽງໃນການຊຳລະ.

ຫຼັກຊັບຄ້າປະກັນ ປະກອບດ້ວຍ ບັນຊີເງິນຝາກ, ພັນທະບັດ, ຮຸ້ນກູ້, ໜັງສືຄ້າປະກັນຂອງທະນາຄານ ແລະ ຫຼັກຊັບປະເພດອື່ນ ທີ່ຖືກຕ້ອງຕາມກົດໝາຍ ແລະ ການກຳນົດຂອງທະນາຄານແຫ່ງ ສປປ ລາວ.

ຫຼັກຊັບທີ່ນຳມາຄ້າປະກັນ ຈະຖອນຄືນໄດ້ ກໍຕໍ່ເມື່ອມີການຫັກບັນຊີສຳເລັດ.

ມາດຕາ 26 ຜົນຂອງການຊຳລະ

ການຊຳລະທີ່ມີຄ່າສັງທາງເອເລັກໂຕຣນິກ ໄດ້ສິ່ງເຂົ້າໃນລະບົບການຊຳລະໃດໜຶ່ງແລ້ວ ບໍ່ວ່າໃນກໍລະນີໃດກໍຕາມ ບໍ່ສາມາດໂຈະ, ດັດແກ້, ຍົກເລີກ, ຖອນ ຫຼື ຄັດຄ້ານ.

ໃນກໍລະນີການຊຳລະຜິດພາດ ຫຼື ບໍ່ຖືກຕ້ອງ ຜູ້ຈ່າຍເງິນ ສາມາດສະເໜີໃຫ້ຜູ້ໃຫ້ບໍລິການຊຳລະ ແກ້ໄຂຜົນຂອງການຊຳລະໄດ້ຕາມກົດໝາຍ ພາຍຫຼັງສິ້ນສຸດຂັ້ນຕອນການຊຳລະແລ້ວ.

ພາກທີ IV

ຜູ້ຄວບຄຸມລະບົບການຊຳລະ, ຜູ້ໃຫ້ບໍລິການຊຳລະ ແລະ ຜູ້ໃຊ້ບໍລິການ

ໝວດທີ 1

ຜູ້ຄວບຄຸມລະບົບການຊຳລະ

ມາດຕາ 27 ຜູ້ຄວບຄຸມລະບົບການຊຳລະ

ຜູ້ຄວບຄຸມລະບົບການຊຳລະ ແມ່ນ ຜູ້ປະຕິບັດໜ້າທີ່ການໄລ່ລຽງ ແລະ ການຫັກບັນຊີ ໃນລະບົບການຊຳລະໃດໜຶ່ງ.

ທະນາຄານ ແຫ່ງ ສປປ ລາວ ເປັນຜູ້ຄວບຄຸມລະບົບການຊຳລະແບບທັນທີ ແລະ ລະບົບການຊຳລະການຊື້ ແລະ ຂາຍ ພັນທະບັດລັດຖະບານ ແລະ ພັນທະບັດທະນາຄານ ແຫ່ງ ສປປ ລາວ.

ທະນາຄານທຸລະກິດ ຫຼື ນິຕິບຸກຄົນທີ່ໄດ້ຮັບອະນຸຍາດ ຈາກທະນາຄານ ແຫ່ງ ສປປ ລາວ ເປັນຜູ້ຄວບຄຸມລະບົບການຊຳລະທຸລະກຳຍ່ອຍ.

ສູນຮັບຝາກຫຼັກຊັບ ເປັນຜູ້ຄວບຄຸມລະບົບການຊຳລະທຸລະກຳຫຼັກຊັບ ເປັນຕົ້ນ ຮຸ້ນ ແລະ ຮຸ້ນກູ້.

ມາດຕາ 28 ເງື່ອນໄຂການເປັນຜູ້ຄວບຄຸມລະບົບການຊໍາລະ

ຜູ້ມີຈຸດປະສົງສ້າງຕັ້ງເປັນນິຕິບຸກຄົນ ເພື່ອເປັນຜູ້ຄວບຄຸມລະບົບການຊໍາລະ ຕ້ອງປະຕິບັດຕາມກົດໝາຍ ວ່າດ້ວຍການສົ່ງເສີມການລົງທຶນ ແລະ ກົດໝາຍວ່າດ້ວຍວິສາຫະກິດ.

ຜູ້ມີຈຸດປະສົງ ເປັນຜູ້ຄວບຄຸມລະບົບການຊໍາລະ ຕ້ອງມີເງື່ອນໄຂ ດັ່ງນີ້:

1. ເປັນນິຕິບຸກຄົນ;
 2. ມີຖານະການເງິນທີ່ໝັ້ນຄົງ ແລະ ທຶນໃນການດໍາເນີນກິດຈະການ ຕາມການກໍານົດຂອງທະນາຄານ ແຫ່ງ ສປປ ລາວ;
 3. ມີບົດວິພາກເສດຖະກິດ-ເຕັກນິກ;
 4. ມີລະບົບເຕັກນິກທີ່ໜັ້ນສະໄໝ ແລະ ປອດໄພ;
 5. ມີຜູ້ບໍລິຫານທີ່ມີຄຸນວຸດທິ ແລະ ປະສົບການທາງດ້ານການເງິນ-ການທະນາຄານ, ເຕັກໂນໂລຊີ ຂໍ້ມູນ ຂ່າວສານ ຫຼື ຂະແໜງການທີ່ກ່ຽວຂ້ອງ ແລະ ບໍ່ເຄີຍຖືກສານຕັດສິນລົງໂທດທາງອາຍາ ໃນສະຖານການກະທຳຜິດ ໂດຍເຈດຕະນາ ເປັນຕົ້ນ ການກະທຳຜິດທາງດ້ານ ການເງິນ, ການທະນາຄານ, ການຟອກເງິນ;
 6. ມີລະບົບດໍາເນີນງານ, ລະບົບກວດສອບ ແລະ ຄວບຄຸມພາຍໃນ ທີ່ສອດຄ່ອງກັບລະບຽບການຂອງ ທະນາຄານແຫ່ງ ສປປ ລາວ;
 7. ມີສະຖານທີ່ຕັ້ງ ທີ່ເໝາະສົມ;
 8. ມີພະນັກງານທີ່ມີຄວາມຮູ້ທາງດ້ານເຕັກໂນໂລຊີຂໍ້ມູນ ຂ່າວສານ;
 9. ມີລະບຽບການກ່ຽວກັບການນຳໃຊ້ລະບົບການຊໍາລະ;
 10. ມີກົນໄກປ້ອງກັນ ຄວາມສ່ຽງທາງດ້ານການດໍາເນີນງານ ແລະ ຄວາມຜິດພາດທາງດ້ານເຕັກນິກ ລວມທັງແຜນປ້ອງກັນເຫດສຸກເສີນ;
 11. ມີເງື່ອນໄຂອື່ນ ຕາມການກໍານົດຂອງທະນາຄານ ແຫ່ງ ສປປ ລາວ ໃນແຕ່ລະໄລຍະ.
- ຜູ້ຄວບຄຸມລະບົບການຊໍາລະ ຕ່າງປະເທດ ທີ່ມີຈຸດປະສົງໃຫ້ບໍລິການຊໍາລະ ຢູ່ ສປປ ລາວ ຕ້ອງຮ່ວມມື ກັບຜູ້ໃຫ້ບໍລິການຊໍາລະ ຢູ່ ສປປ ລາວ ໂດຍປະຕິບັດຕາມເງື່ອນໄຂຂອງທະນາຄານ ແຫ່ງ ສປປ ລາວ.

ມາດຕາ 29 ສິດ ແລະ ພັນທະຂອງຜູ້ຄວບຄຸມລະບົບການຊໍາລະ

ຜູ້ຄວບຄຸມລະບົບການຊໍາລະ ມີ ສິດ ແລະ ພັນທະ ດັ່ງນີ້:

1. ສ້າງລະບຽບການກ່ຽວກັບ ການດໍາເນີນງານ ແລະ ການຄວບຄຸມລະບົບການຊໍາລະຂອງຕົນ;
2. ຄວບຄຸມ ແລະ ຕິດຕາມກວດກາ ລະບົບການຊໍາລະຂອງຕົນ;
3. ຈ້າງນິຕິບຸກຄົນອື່ນ ເພື່ອຊ່ວຍຄວບຄຸມລະບົບການຊໍາລະ ຕາມການອະນຸຍາດ ແລະ ລະບຽບການ ຂອງທະນາຄານ ແຫ່ງ ສປປ ລາວ;
4. ປະຕິບັດລະບຽບການກ່ຽວກັບຄວາມໝັ້ນຄົງທາງດ້ານການຊໍາລະ ຕາມການກໍານົດຂອງທະນາຄານ ແຫ່ງ ສປປ ລາວ;
5. ກໍານົດ ແລະ ແຈ້ງຄ່າບໍລິການ, ເງື່ອນໄຂກ່ຽວກັບການໃຫ້ບໍລິການ ແລະ ເປີດເຜີຍຂໍ້ມູນ ດ້ວຍການ ສ້າງເປັນຄູ່ມືສະເພາະ ແລະ ໂຄສະນາເຜີຍແຜ່ ໃຫ້ຜູ້ໃຊ້ບໍລິການ;

6. ເກັບຮັກສາຂໍ້ມູນກ່ຽວກັບການດໍາເນີນທຸລະກໍາ;
7. ຮັບຜິດຊອບ ແລະ ໃຊ້ແທນຄ່າເສຍຫາຍທີ່ເກີດຈາກຄວາມຜິດພາດຂອງຕົນ;
8. ປະຕິບັດລະບອບການບັນຊີ ໃຫ້ສອດຄ່ອງກັບກົດໝາຍທີ່ກ່ຽວຂ້ອງ;
9. ແກ້ໄຂຂໍ້ຂັດແຍ່ງທີ່ຕິດພັນກັບລະບົບການຊໍາລະຂອງຕົນ;
10. ປະຕິບັດລະບອບການລາຍງານ ແລະ ສະໜອງຂໍ້ມູນ ໃຫ້ທະນາຄານ ແຫ່ງ ສປປ ລາວ;
11. ນໍາໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກໍານົດໄວ້ໃນກົດໝາຍ.

ຜູ້ຄວບຄຸມລະບົບການຊໍາລະ ທີ່ມີຈຸດປະສົງເຊື່ອມຕໍ່ລະບົບຂອງຕົນ ກັບລະບົບຂອງຜູ້ຄວບຄຸມການຊໍາລະຕ່າງປະເທດ ເພື່ອໃຫ້ບໍລິການຊໍາລະ ລະຫວ່າງປະເທດ ຕ້ອງປະຕິບັດຕາມເງື່ອນໄຂຂອງທະນາຄານ ແຫ່ງ ສປປ ລາວ .

ໝວດທີ 2 ຜູ້ໃຫ້ບໍລິການຊໍາລະ

ມາດຕາ 30 ຜູ້ໃຫ້ບໍລິການຊໍາລະ

ຜູ້ໃຫ້ບໍລິການຊໍາລະ ແມ່ນ ທະນາຄານ ແຫ່ງ ສປປ ລາວ, ທະນາຄານທຸລະກິດ ຫຼື ນິຕິບຸກຄົນອື່ນທີ່ໄດ້ຮັບອະນຸຍາດຈາກທະນາຄານ ແຫ່ງ ສປປ ລາວ ໃນການໃຫ້ບໍລິການຊໍາລະໂດຍກົງ ແກ່ຜູ້ໃຊ້ບໍລິການ ຊຶ່ງມີລະບົບການຊໍາລະທີ່ເປັນຂອງຕົນ ຫຼື ທີ່ເຊື່ອມຕໍ່ກັບລະບົບການຊໍາລະ ຂອງຜູ້ຄວບຄຸມລະບົບການຊໍາລະອື່ນ.

ທະນາຄານ ແຫ່ງ ສປປ ລາວ ເປັນຜູ້ໃຫ້ບໍລິການຊໍາລະແບບທັນທີ ແຕ່ພຽງຜູ້ດຽວ.

ທະນາຄານທຸລະກິດ, ນິຕິບຸກຄົນອື່ນ ລວມທັງ ສະຖາບັນການເງິນຈຸລະພາກ, ສູນຮັບຝາກຫຼັກຊັບ ແລະ ບໍລິສັດຫຼັກຊັບ ເປັນຜູ້ໃຫ້ບໍລິການຊໍາລະທຸລະກໍາຍ່ອຍ ຫຼື ທຸລະກໍາຫຼັກຊັບ.

ມາດຕາ 31 ເງື່ອນໄຂການເປັນຜູ້ໃຫ້ບໍລິການຊໍາລະ

ຜູ້ມີຈຸດປະສົງສ້າງຕັ້ງເປັນນິຕິບຸກຄົນ ເພື່ອເປັນຜູ້ໃຫ້ບໍລິການຊໍາລະ ຕ້ອງປະຕິບັດຕາມກົດໝາຍວ່າດ້ວຍການສົ່ງເສີມການລົງທຶນ ແລະ ກົດໝາຍວ່າດ້ວຍວິສາຫະກິດ.

ຜູ້ມີຈຸດປະສົງ ເປັນຜູ້ໃຫ້ບໍລິການຊໍາລະ ຕ້ອງປະຕິບັດຕາມເງື່ອນໄຂທີ່ໄດ້ກໍານົດໄວ້ໃນມາດຕາ 28 ວັກ 2 ແລະ ມີລະບົບປ້ອງກັນຊັບສິນ ທີ່ໄດ້ມາຈາກຜູ້ໃຊ້ບໍລິການ ຫຼື ຜ່ານຜູ້ໃຫ້ບໍລິການຊໍາລະອື່ນ.

ໃນກໍລະນີຜູ້ໃຫ້ບໍລິການຊໍາລະ ຫາກຕ້ອງການອອກເຄື່ອງມືການຊໍາລະໃໝ່ ຕ້ອງຂໍອະນຸຍາດນໍາທະນາຄານແຫ່ງ ສປປ ລາວ.

ຜູ້ໃຫ້ບໍລິການຊໍາລະ ທີ່ມີຈຸດປະສົງເຊື່ອມຕໍ່ ກັບລະບົບຂອງຜູ້ຄວບຄຸມການຊໍາລະໃດໜຶ່ງ ຢູ່ຕ່າງປະເທດ ເພື່ອນໍາເອົາເຄື່ອງມືການຊໍາລະ ມາໃຫ້ບໍລິການ ຢູ່ ສປປ ລາວ ຕ້ອງປະຕິບັດຕາມເງື່ອນໄຂທີ່ທະນາຄານ ແຫ່ງ ສປປ ລາວ ກໍານົດ.

ມາດຕາ 32 ສິດ ແລະ ພັນທະ ຂອງຜູ້ໃຫ້ບໍລິການຊຳລະ

ຜູ້ໃຫ້ບໍລິການຊຳລະ ມີ ສິດ ແລະ ພັນທະ ດັ່ງນີ້:

1. ສ້າງລະບຽບການກ່ຽວກັບການດຳເນີນງານ ແລະ ການບໍລິການຊຳລະ ຂອງຕົນ;
2. ໃຫ້ບໍລິການຊຳລະ ຕາມເຄື່ອງມືການຊຳລະທີ່ໄດ້ຮັບອະນຸຍາດ;
3. ນຳໃຊ້ຕົວແທນໃນການໃຫ້ບໍລິການຊຳລະ ຕາມການກຳນົດຂອງທະນາຄານ ແຫ່ງ ສປປ ລາວ ໃນແຕ່ລະໄລຍະ;
4. ປະຕິບັດລະບຽບການກ່ຽວກັບຄວາມໝັ້ນຄົງທາງດ້ານການຊຳລະ ຕາມການກຳນົດຂອງທະນາຄານ ແຫ່ງ ສປປ ລາວ;
5. ກຳນົດ ແລະ ແຈ້ງຄ່າບໍລິການ, ເງື່ອນໄຂກ່ຽວກັບການໃຫ້ບໍລິການ ແລະ ເປີດເຜີຍຂໍ້ມູນ ດ້ວຍການສ້າງເປັນຄູ່ມືສະເພາະ ແລະ ໂຄສະນາເຜີຍແຜ່ ໃຫ້ຜູ້ໃຊ້ບໍລິການ;
6. ເກັບຮັກສາຂໍ້ມູນກ່ຽວກັບການດຳເນີນທຸລະກຳ;
7. ຮັບຜິດຊອບ ແລະ ໃຊ້ແທນຄ່າເສຍຫາຍທີ່ເກີດຈາກຄວາມຜິດພາດຂອງຕົນ;
8. ປະຕິບັດລະບອບການບັນຊີ ໃຫ້ສອດຄ່ອງກັບກົດໝາຍທີ່ກ່ຽວຂ້ອງ;
9. ແກ້ໄຂຂໍ້ຂັດແຍ່ງທີ່ຕິດພັນກັບການໃຫ້ບໍລິການຊຳລະຂອງຕົນ;
10. ປະຕິບັດລະບອບການລາຍງານ ແລະ ສະໜອງຂໍ້ມູນ ໃຫ້ທະນາຄານ ແຫ່ງ ສປປ ລາວ;
11. ນຳໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

ໝວດທີ 3

ຜູ້ໃຊ້ບໍລິການ

ມາດຕາ 33 ຜູ້ໃຊ້ບໍລິການ

ຜູ້ໃຊ້ບໍລິການ ແມ່ນ ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ໄດ້ດຳເນີນທຸລະກຳ ຜ່ານຜູ້ໃຫ້ບໍລິການຊຳລະ.

ທະນາຄານ ແຫ່ງ ສປປ ລາວ, ກະຊວງການເງິນ, ທະນາຄານທຸລະກິດ, ສູນຮັບຝາກຫຼັກຊັບ ເປັນຜູ້ໃຊ້ບໍລິການລະບົບການຊຳລະແບບທັນທີ. ສຳລັບສະຖາບັນການເງິນ ຫຼື ອົງການຈັດຕັ້ງທີ່ມີບົດບາດສຳຄັນໃນຂະແໜງການເງິນ-ເງິນຕາ ຕ້ອງໄດ້ຮັບອະນຸຍາດຈາກທະນາຄານ ແຫ່ງ ສປປ ລາວ.

ທະນາຄານທຸລະກິດ, ສະຖາບັນການເງິນ, ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ເປັນຜູ້ໃຊ້ບໍລິການລະບົບການຊຳລະທຸລະກຳຍ່ອຍ.

ຜູ້ລົງທຶນປະເພດ ບຸກຄົນ ແລະ ສະຖາບັນ ທັງພາຍໃນ ແລະ ຕ່າງປະເທດ ເປັນຜູ້ໃຊ້ບໍລິການ ລະບົບການຊຳລະທຸລະກຳຫຼັກຊັບ.

ມາດຕາ 34 ສິດ ແລະ ພັນທະຂອງ ຜູ້ໃຊ້ບໍລິການ

ຜູ້ໃຊ້ບໍລິການ ມີ ສິດ ແລະ ພັນທະ ດັ່ງນີ້:

1. ເອົາຂໍ້ມູນທີ່ຈຳເປັນ ຈາກຜູ້ໃຫ້ບໍລິການຊຳລະ;

2. ສຶກສາຂໍ້ມູນ ກ່ຽວກັບເຄື່ອງມືການຊໍາລະ, ກົນໄກການຊໍາລະ, ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ;
3. ໄດ້ຮັບຂໍ້ມູນການເຄື່ອນໄຫວຂອງທຸລະກໍາ ຈາກຜູ້ໃຫ້ບໍລິການຊໍາລະ;
4. ນໍາໃຊ້ເຄື່ອງມືການຊໍາລະ ໃຫ້ຖືກຕ້ອງຕາມການກໍານົດຂອງຜູ້ໃຫ້ບໍລິການຊໍາລະ;
5. ໃຫ້ການຮ່ວມມືໃນການກວດກາຂອງທະນາຄານ ແຫ່ງ ສປປ ລາວ, ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ;
6. ທວງເອົາຄ່າເສຍຫາຍທີ່ເກີດຂຶ້ນ ໃນກໍລະນີເກີດຄວາມຜິດພາດຈາກການນໍາໃຊ້ລະບົບການຊໍາລະ;
7. ສະເໜີຜູ້ໃຫ້ບໍລິການຊໍາລະ, ຜູ້ຄວບຄຸມລະບົບການຊໍາລະ, ທະນາຄານ ແຫ່ງ ສປປ ລາວ, ສໍານັກງານແກ້ໄຂຂໍ້ຂັດແຍ່ງທາງດ້ານເສດຖະກິດ ຫຼື ສານປະຊາຊົນ ເພື່ອແກ້ໄຂຂໍ້ຂັດແຍ່ງ;
8. ນໍາໃຊ້ສິດ ແລະ ປະຕິບັດພັນທະອື່ນ ຕາມທີ່ໄດ້ກໍານົດໄວ້ໃນກົດໝາຍ.

ມາດຕາ 35 ການປົກປ້ອງຜູ້ໃຊ້ບໍລິການ

ຜູ້ໃຊ້ບໍລິການ ຕ້ອງໄດ້ຮັບການບໍລິການຢ່າງມີຄຸນນະພາບ, ໂປ່ງໃສ ແລະ ມີຄວາມສະເໝີພາບຕໍ່ໜ້າກົດໝາຍ ກັບຜູ້ໃຫ້ບໍລິການຊໍາລະ, ສາມາດສົ່ງຂ່າວປະກອບຄໍາເຫັນກ່ຽວກັບການໃຫ້ບໍລິການ ຕໍ່ຜູ້ໃຫ້ບໍລິການຊໍາລະ ຫຼື ອົງການທີ່ມີສິດອໍານາດ ແລະ ໄດ້ຮັບການປົກປ້ອງທາງດ້ານກົດໝາຍ.

ພາກທີ V

ການອະນຸຍາດເປັນຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ

ມາດຕາ 36 ການຂໍອະນຸຍາດ

ນິຕິບຸກຄົນ ທີ່ມີຈຸດປະສົງເປັນ ຜູ້ຄວບຄຸມລະບົບການຊໍາລະ ແລະ/ຫຼື ຜູ້ໃຫ້ບໍລິການຊໍາລະ ຕ້ອງຍື່ນຄໍາຮ້ອງຕໍ່ທະນາຄານ ແຫ່ງ ສປປ ລາວ ເພື່ອຂໍອະນຸຍາດເຄື່ອນໄຫວວຽກງານລະບົບການຊໍາລະ.

ມາດຕາ 37 ການພິຈາລະນາການຂໍອະນຸຍາດ

ທະນາຄານ ແຫ່ງ ສປປ ລາວ ຕ້ອງພິຈາລະນາການຂໍອະນຸຍາດເປັນຜູ້ຄວບຄຸມລະບົບການຊໍາລະ ແລະ/ຫຼື ຜູ້ໃຫ້ບໍລິການຊໍາລະ ພາຍໃນເວລາ ສາມສິບ ວັນ ນັບແຕ່ວັນໄດ້ຮັບຄໍາຮ້ອງຢ່າງຖືກຕ້ອງ ແລະ ຄົບຖ້ວນເປັນຕົ້ນໄປ.

ມາດຕາ 38 ການນໍາໃຊ້ໃບອະນຸຍາດ

ຜູ້ຄວບຄຸມລະບົບການຊໍາລະ ແລະ/ຫຼື ຜູ້ໃຫ້ບໍລິການຊໍາລະ ຕ້ອງນໍາໃຊ້ໃບອະນຸຍາດ ໃຫ້ຖືກຕ້ອງຕາມຂອບເຂດທີ່ໄດ້ຮັບອະນຸຍາດ ໂດຍບໍ່ມີສິດມອບ, ໂອນ ຫຼື ໃຫ້ບຸກຄົນອື່ນນໍາໃຊ້.

ໃບອະນຸຍາດ ມີອາຍຸການນໍາໃຊ້ຕາມການກໍານົດຂອງທະນາຄານ ແຫ່ງ ສປປ ລາວ ໃນແຕ່ລະໄລຍະ ຊຶ່ງສາມາດຕໍ່ໄດ້, ຖືກໂຈະ ຫຼື ຖອນ ຖ້າຫາກມີການລະເມີດກົດໝາຍ ຕາມແຕ່ລະກໍລະນີ.

ພາກທີ VI

ຂໍ້ຫ້າມ

ມາດຕາ 39 ຂໍ້ຫ້າມທົ່ວໄປ

ຫ້າມບຸກຄົນ, ນິຕິບຸກຄົນ ແລະ ການຈັດຕັ້ງ ມີພຶດຕິກຳ ດັ່ງນີ້:

1. ອອກເຄື່ອງມືການຊໍາລະທຸກປະເພດ ໂດຍບໍ່ໄດ້ຮັບອະນຸຍາດ;
2. ດຳເນີນການໃຫ້ບໍລິການຊໍາລະທຸກຮູບແບບ ໂດຍບໍ່ໄດ້ຮັບອະນຸຍາດ;
3. ແອບອ້າງ ຫຼື ໂຄສະນາ, ບິດເບືອນ ທີ່ສ້າງຜົນເສຍຫາຍຕໍ່ລະບົບການຊໍາລະ ແລະ ຜູ້ໃຊ້ບໍລິການ ແລະ ສ້າງຜົນເສຍຫາຍໃຫ້ແກ່ສັງຄົມ;
4. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 40 ຂໍ້ຫ້າມສໍາລັບຜູ້ຄວບຄຸມລະບົບການຊໍາລະ

ຫ້າມຜູ້ຄວບຄຸມລະບົບການຊໍາລະ ມີພຶດຕິກຳ ດັ່ງນີ້:

1. ເປີດເຜີຍຂໍ້ມູນກ່ຽວກັບທຸລະກຳຂອງຜູ້ໃຊ້ບໍລິການ ທີ່ດຳເນີນການໃນລະບົບການຊໍາລະຂອງຕົນ ໂດຍບໍ່ໄດ້ຮັບອະນຸຍາດ;
2. ຄວບຄຸມລະບົບການຊໍາລະ ທີ່ບໍ່ໄດ້ຮັບອະນຸຍາດ;
3. ກົດໝ່ວງ, ຖ່ວງດຶງ, ປົກປິດ ຫຼື ເຊື່ອງອໍາຂໍ້ມູນ ກ່ຽວກັບການຊໍາລະ;
4. ບິດເບືອນ, ປອມແປງເອກະສານ ຫຼື ຂໍ້ມູນ ກ່ຽວກັບທຸລະກຳ ແລະ ລະບົບການຊໍາລະ;
5. ສະໜອງຂໍ້ມູນບໍ່ຄົບຖ້ວນ, ບໍ່ຖືກຕ້ອງຕາມຄວາມເປັນຈິງ, ລາຍງານຊັກຊ້າ ຫຼື ບໍ່ລາຍງານ;
6. ປະຕິເສດການຮ່ວມມື ໃນການກວດກາຂອງທະນາຄານ ແຫ່ງ ສປປ ລາວ ແລະ ເຈົ້າໜ້າທີ່ກ່ຽວຂ້ອງຂອງລັດ;
7. ປັ່ນປ່ວນ ລະບົບການຊໍາລະແບບທັນທີ, ລະບົບການຊໍາລະທຸລະກຳຍ່ອຍ, ລະບົບການຊໍາລະທຸລະກຳຫຼັກຊັບ ແລະ/ຫຼື ເຮັດໃຫ້ເກີດຄວາມເສຍຫາຍ ຕໍ່ການດຳເນີນງານຂອງລະບົບການຊໍາລະ;
8. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 41 ຂໍ້ຫ້າມສໍາລັບຜູ້ໃຫ້ບໍລິການຊໍາລະ

ຫ້າມຜູ້ໃຫ້ບໍລິການຊໍາລະ ມີພຶດຕິກຳ ດັ່ງນີ້:

1. ອອກເຄື່ອງມືການຊໍາລະ ໂດຍບໍ່ໄດ້ຮັບອະນຸຍາດ;
2. ໃຫ້ບໍລິການຊໍາລະ ເກີນຂອບເຂດທີ່ໄດ້ຮັບອະນຸຍາດ;
3. ໃຫ້ບໍລິການຊໍາລະ ບໍ່ຖືກຕ້ອງກັບການເປີດເຜີຍຂໍ້ມູນ ຫຼື ໂຄສະນາ;
4. ເປີດເຜີຍຂໍ້ມູນທີ່ເປັນຄວາມລັບຂອງ ບຸກຄົນ, ນິຕິບຸກຄົນ ແລະ ການຈັດຕັ້ງ ໂດຍບໍ່ໄດ້ຮັບອະນຸຍາດ;
5. ກົດໝ່ວງ, ຖ່ວງດຶງ, ປົກປິດ ຫຼື ເຊື່ອງອໍາຂໍ້ມູນກ່ຽວກັບການຊໍາລະ;

6. ດັດແປງ, ປອມແປງເອກະສານ ຫຼື ຂໍ້ມູນ ກ່ຽວກັບການຊໍາລະ;
7. ປະຕິເສດການຮ່ວມມື ໃນການກວດກາຂອງທະນາຄານ ແຫ່ງ ສປປ ລາວ, ຜູ້ຄວບຄຸມລະບົບການຊໍາລະ ແລະ ເຈົ້າໜ້າທີ່ຂອງລັດ;
8. ສະໜອງຂໍ້ມູນບໍ່ຄົບຖ້ວນ, ບໍ່ຖືກຕ້ອງຕາມຄວາມເປັນຈິງ, ລາຍງານຊັກຊ້າ ຫຼື ບໍ່ລາຍງານ;
9. ປັ່ນປ່ວນ ລະບົບການຊໍາລະແບບທັນທີ, ລະບົບການຊໍາລະທຸລະກຳຍ່ອຍ, ລະບົບການຊໍາລະທຸລະກຳຫຼັກຊັບ ແລະ/ຫຼື ເຮັດໃຫ້ເກີດຄວາມເສຍຫາຍຕໍ່ການດໍາເນີນງານຂອງລະບົບການຊໍາລະ;
10. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 42 ຂໍ້ຫ້າມສໍາລັບຜູ້ໃຊ້ບໍລິການ

ຫ້າມຜູ້ໃຊ້ບໍລິການ ມີພຶດຕິກຳ ດັ່ງນີ້:

1. ສວຍໃຊ້ລະບົບການຊໍາລະ ເຂົ້າໃນການເຄື່ອນໄຫວ ທີ່ບໍ່ຖືກຕ້ອງຕາມກົດໝາຍ;
2. ປັ່ນປ່ວນ ລະບົບການຊໍາລະແບບທັນທີ, ລະບົບການຊໍາລະທຸລະກຳຍ່ອຍ, ລະບົບການຊໍາລະທຸລະກຳຫຼັກຊັບ ແລະ/ຫຼື ເຮັດໃຫ້ເກີດຄວາມເສຍຫາຍ ຕໍ່ການດໍາເນີນງານຂອງລະບົບການຊໍາລະ;
3. ໃສ່ຮ້າຍປ້າຍສີຕໍ່ຜູ້ຄວບຄຸມລະບົບການຊໍາລະ ແລະ/ຫຼື ຜູ້ໃຫ້ບໍລິການຊໍາລະ;
4. ປະຕິເສດການຮ່ວມມື ໃນການກວດກາຂອງ ຜູ້ຄວບຄຸມລະບົບການຊໍາລະ, ຜູ້ໃຫ້ບໍລິການຊໍາລະ, ທະນາຄານແຫ່ງ ສປປ ລາວ ແລະ ເຈົ້າໜ້າທີ່ກ່ຽວຂ້ອງຂອງລັດ;
5. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 43 ຂໍ້ຫ້າມສໍາລັບພະນັກງານຂອງອົງການຄຸ້ມຄອງວຽກງານລະບົບການຊໍາລະ

ຫ້າມພະນັກງານຂອງອົງການຄຸ້ມຄອງວຽກງານລະບົບການຊໍາລະ ມີພຶດຕິກຳ ດັ່ງນີ້:

1. ເປີດເຜີຍຂໍ້ມູນທີ່ເປັນຄວາມລັບ ກ່ຽວກັບການດໍາເນີນງານໃນລະບົບການຊໍາລະ ໂດຍບໍ່ໄດ້ຮັບອະນຸຍາດ;
2. ສວຍໃຊ້ໜ້າທີ່ຕໍາແໜ່ງ ເພື່ອຫາຜົນປະໂຫຍດສ່ວນຕົວ ຫຼື ບຸກຄົນອື່ນ;
3. ກົດໝ່ວງ, ຖ່ວງດຶງ, ປົກປິດ ຫຼື ເຊື່ອງອໍາຂໍ້ມູນ ກ່ຽວກັບລະບົບການຊໍາລະ;
4. ທວງເອົາ, ຂໍເອົາ, ຮັບ ຫຼື ໃຫ້ສິນບິນ ຫຼື ສິ່ງຕອບແທນອື່ນ;
5. ມີພຶດຕິກຳອື່ນ ທີ່ເປັນການລະເມີດກົດໝາຍ.

ພາກທີ VII

ການແກ້ໄຂຂໍ້ຂັດແຍ່ງ

ມາດຕາ 44 ຮູບການແກ້ໄຂຂໍ້ຂັດແຍ່ງ

ການແກ້ໄຂຂໍ້ຂັດແຍ່ງ ກ່ຽວກັບວຽກງານລະບົບການຊໍາລະ ໃຫ້ດໍາເນີນຕາມຮູບການໃດໜຶ່ງ ດັ່ງນີ້:

1. ການແກ້ໄຂດ້ວຍການປະນີປະນອມ;

2. ການແກ້ໄຂທາງບໍລິຫານ;
3. ການແກ້ໄຂໂດຍອົງການແກ້ໄຂຂັດແຍ່ງທາງດ້ານເສດຖະກິດ;
4. ການຮ້ອງຟ້ອງຕໍ່ສານປະຊາຊົນ;
5. ການແກ້ໄຂທີ່ມີລັກສະນະສາກົນ.

ມາດຕາ 45 ການແກ້ໄຂດ້ວຍການປະນີປະນອມ

ໃນກໍລະນີທີ່ມີຂັດແຍ່ງກ່ຽວກັບວຽກງານລະບົບການຊໍາລະ ຄູ່ກໍລະນີສາມາດແກ້ໄຂຂັດແຍ່ງດັ່ງກ່າວ ດ້ວຍການປຶກສາຫາລື ແລະ ປະນີປະນອມກັນ ເພື່ອໃຫ້ຕ່າງຝ່າຍຕ່າງໄດ້ຮັບຜົນປະໂຫຍດ.

ມາດຕາ 46 ການແກ້ໄຂທາງບໍລິຫານ

ໃນກໍລະນີທີ່ມີຂັດແຍ່ງກ່ຽວກັບວຽກງານລະບົບການຊໍາລະ ທີ່ມີລັກສະນະບໍລິຫານ ຄູ່ກໍລະນີມີສິດສະເໜີ ຕໍ່ຜູ້ຄວບຄຸມລະບົບການຊໍາລະ, ຜູ້ໃຫ້ບໍລິການຊໍາລະ ແລະ ທະນາຄານແຫ່ງ ສປປ ລາວ ເພື່ອແກ້ໄຂຂັດແຍ່ງທາງດ້ານບໍລິຫານ.

ມາດຕາ 47 ການແກ້ໄຂໂດຍອົງການແກ້ໄຂຂັດແຍ່ງທາງດ້ານເສດຖະກິດ

ໃນກໍລະນີທີ່ມີຂັດແຍ່ງກ່ຽວກັບວຽກງານລະບົບການຊໍາລະ ຄູ່ກໍລະນີມີສິດສະເໜີຕໍ່ອົງການແກ້ໄຂຂັດແຍ່ງທາງດ້ານເສດຖະກິດ ເພື່ອພິຈາລະນາແກ້ໄຂຕາມກົດໝາຍ.

ມາດຕາ 48 ການຮ້ອງຟ້ອງຕໍ່ສານປະຊາຊົນ

ໃນກໍລະນີທີ່ມີຂັດແຍ່ງກ່ຽວກັບວຽກງານລະບົບການຊໍາລະ ຄູ່ກໍລະນີມີສິດຮ້ອງຟ້ອງຕໍ່ສານປະຊາຊົນ ເພື່ອພິຈາລະນາຕັດສິນຕາມກົດໝາຍ.

ມາດຕາ 49 ການແກ້ໄຂທີ່ມີລັກສະນະສາກົນ

ການແກ້ໄຂຂັດແຍ່ງກ່ຽວກັບວຽກງານລະບົບການຊໍາລະ ທີ່ມີລັກສະນະສາກົນ ໃຫ້ປະຕິບັດຕາມກົດໝາຍຂອງ ສປປ ລາວ ຫຼື ສິນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ.

ພາກທີ VIII

ການຄຸ້ມຄອງ ແລະ ການກວດກາ ວຽກງານລະບົບການຊໍາລະ

ໝວດທີ 1

ການຄຸ້ມຄອງວຽກງານລະບົບການຊໍາລະ

ມາດຕາ 50 ອົງການຄຸ້ມຄອງວຽກງານລະບົບການຊໍາລະ

ລັດຖະບານ ເປັນຜູ້ຄຸ້ມຄອງວຽກງານລະບົບການຊໍາລະ ຢ່າງລວມສູນ ແລະ ເປັນເອກະພາບໃນຂອບເຂດ ທົ່ວປະເທດ ໂດຍມອບໃຫ້ທະນາຄານ ແຫ່ງ ສປປ ລາວ ເປັນຜູ້ຮັບຜິດຊອບໂດຍກົງ ແລະ ເປັນເຈົ້າການປະສານ ສົມທົບກັບພາກສ່ວນທີ່ກ່ຽວຂ້ອງ.

ມາດຕາ 51 ສິດ ແລະ ໜ້າທີ່ຂອງທະນາຄານແຫ່ງ ສປປ ລາວ

ໃນການຄຸ້ມຄອງວຽກງານລະບົບການຊໍາລະ ທະນາຄານ ແຫ່ງ ສປປ ລາວ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ສ້າງນະໂຍບາຍ, ຍຸດທະສາດ ແລະ ກົດໝາຍ ກ່ຽວກັບວຽກງານລະບົບການຊໍາລະ ເພື່ອສະ ເໜີລັດຖະບານພິຈາລະນາ;
2. ຜັນຂະຫຍາຍ ນະໂຍບາຍ, ຍຸດທະສາດ ແລະ ກົດໝາຍ ກ່ຽວກັບວຽກງານລະບົບການຊໍາລະ ມາ ເປັນແຜນການ, ແຜນງານ, ໂຄງການ ແລະ ລະບຽບການ ເພື່ອຈັດຕັ້ງປະຕິບັດ;
3. ໂຄສະນາ ເຜີຍແຜ່ ກົດໝາຍ ແລະ ລະບຽບການ ກ່ຽວກັບວຽກງານລະບົບການຊໍາລະ;
4. ອອກ, ຕໍ່ອາຍຸ, ໂຈະ ຫຼື ຖອນ ໃບອະນຸຍາດການເປັນຜູ້ຄວບຄຸມລະບົບການຊໍາລະ ແລະ/ຫຼື ຜູ້ໃຫ້ ບໍລິການຊໍາລະ;
5. ອະນຸຍາດໃຫ້ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ ອອກບັດ, ເງິນໂອນ ແລະ ເງິນເອເລັກໂຕຣນິກ, ສົ່ງໂຈະ ຫຼື ຢຸດເຊົາ ການນໍາໃຊ້ເຄື່ອງມືການຊໍາລະ ທີ່ບໍ່ເໝາະສົມ;
6. ກຳນົດ ເງື່ອນໄຂ, ຫຼັກການການດຳເນີນງານ, ມາດຕະຖານທາງດ້ານເຕັກນິກ ກ່ຽວກັບການຊໍາລະ, ກົນໄກການໄລ່ລຽງ ແລະ ການຫັກບັນຊີ ລວມທັງມາດຕະຖານຂອງລະຫັດຄົວອາ;
7. ວາງຫຼັກການໃນການກຳນົດ ຄ່າບໍລິການ ຂອງຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາ ລະ;
8. ກຳນົດ ນະໂຍບາຍ, ຫຼັກການ ແລະ ລະບຽບການ ກ່ຽວກັບການຊໍາລະ ລະຫວ່າງປະເທດ;
9. ຕິດຕາມກວດກາການເຄື່ອນໄຫວຂອງ ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ;
10. ສ້າງ, ບຳລຸງ ແລະ ຍົກລະດັບ ພະນັກງານ-ລັດຖະກອນ ເພື່ອຄຸ້ມຄອງວຽກງານລະບົບການຊໍາລະ;
11. ປະສານສົມທົບກັບຂະແໜງການກ່ຽວຂ້ອງ ທັງພາຍໃນ ແລະ ຕ່າງປະເທດ ໃນການກຳນົດທິດທາງ, ການວາງແຜນຈັດຕັ້ງປະຕິບັດ ແລະ ຕິດຕາມກວດກາການເຄື່ອນໄຫວຂອງລະບົບການຊໍາລະ ໃຫ້ມີປະສິດທິພາບ;
12. ສະຫຼຸບ ແລະ ລາຍງານ ການເຄື່ອນໄຫວວຽກງານລະບົບການຊໍາລະ ຕໍ່ລັດຖະບານ ຢ່າງເປັນປົກ ກະຕິ;
13. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ໝວດທີ 2
ການກວດກາວຽກງານລະບົບການຊໍາລະ

ມາດຕາ 52 ອົງການກວດກາວຽກງານລະບົບການຊໍາລະ

ອົງການກວດກາວຽກງານລະບົບການຊໍາລະ ປະກອບດ້ວຍ:

1. ອົງການກວດກາພາຍໃນ ຊຶ່ງແມ່ນອົງການດຽວກັນກັບ ອົງການຄຸ້ມຄອງວຽກງານລະບົບການຊໍາລະ ຕາມທີ່ໄດ້ກຳນົດໄວ້ໃນມາດຕາ 50 ຂອງກົດໝາຍສະບັບນີ້;
2. ອົງການກວດກາພາຍນອກ ຊຶ່ງປະກອບດ້ວຍ ສະພາແຫ່ງຊາດ, ສະພາປະຊາຊົນຂັ້ນແຂວງ, ອົງການກວດກາລັດຖະບານ, ອົງການກວດສອບແຫ່ງລັດ, ແນວລາວສ້າງຊາດ ແລະ ອົງການຈັດຕັ້ງມະຫາຊົນ.

ມາດຕາ 53 ການກວດກາທາງດ້ານວິຊາການ

ທະນາຄານ ແຫ່ງ ສປປ ລາວ ແລະ/ຫຼື ສາຂາທະນາຄານ ແຫ່ງ ສປປ ລາວ ເປັນຜູ້ກວດກາ ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ.

ການກວດກາທາງດ້ານວິຊາການ ມີເນື້ອໃນ ດັ່ງນີ້:

1. ການຈັດຕັ້ງປະຕິບັດກົດໝາຍ ແລະ ລະບຽບກ່ຽວກັບການຄວບຄຸມລະບົບການຊໍາລະ ແລະ/ຫຼື ການໃຫ້ບໍລິການຊໍາລະ;
2. ການຄວບຄຸມ, ການໃຫ້ບໍລິການ, ການນຳໃຊ້ ລະບົບການຊໍາລະ ແລະ ເຄື່ອງມືການຊໍາລະ;
3. ລະບຽບພາຍໃນ ກ່ຽວກັບການໃຫ້ບໍລິການ ເປັນຕົ້ນ ການເກັບຄ່າທຳນຽມ ແລະ ຄ່າບໍລິການອື່ນໆ ຂອງຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ;
4. ສະຖານທີ່, ອຸປະກອນ, ເຄື່ອງຈັກ, ລະບົບປື້ມບັນທຶກບັນຊີ ຫຼື ເອກະສານຕ່າງໆ ກ່ຽວກັບບັນຊີ ຫຼື ທຸລະກຳຂອງ ຜູ້ຄວບຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ;
5. ສັນຍາກ່ຽວກັບການຈ້າງ ຜູ້ສະໜອງ ແລະ ຜູ້ໃຫ້ບໍລິການພາຍນອກ;
6. ການຕິດຕາມກວດກາ ການຈັດຕັ້ງປະຕິບັດຄຳແນະນຳກ່ຽວກັບວຽກງານລະບົບການຊໍາລະ.

ມາດຕາ 54 ຮູບການການກວດກາ

ການກວດກາວຽກງານລະບົບການຊໍາລະ ມີ ສາມ ຮູບການ ດັ່ງນີ້:

1. ການກວດກາປົກກະຕິ ຊຶ່ງແມ່ນການກວດກາທີ່ດຳເນີນໄປຕາມແຜນການຢ່າງເປັນປະຈຳ ແລະ ມີກຳນົດເວລາທີ່ແນ່ນອນ;
2. ການກວດກາໂດຍແຈ້ງໃຫ້ຊາບລ່ວງໜ້າ ຊຶ່ງແມ່ນການກວດການອກແຜນການ ເມື່ອເຫັນວ່າມີຄວາມຈຳເປັນ ຊຶ່ງຕ້ອງແຈ້ງໃຫ້ຜູ້ຄວບຄຸມລະບົບການຊໍາລະ ຫຼື ຜູ້ໃຫ້ບໍລິການຊໍາລະ ຊາບລ່ວງໜ້າ;
3. ການກວດກາແບບກະທັນຫັນ ຊຶ່ງແມ່ນການກວດກາຮີບດ່ວນ ໂດຍບໍ່ໄດ້ແຈ້ງໃຫ້ຜູ້ຄວບຄຸມລະບົບການຊໍາລະ ຫຼື ຜູ້ໃຫ້ບໍລິການຊໍາລະ ຊາບລ່ວງໜ້າ.

ມາດຕາ 55 ການກວດກາວຽກງານການຊໍາລະກັບຕ່າງປະເທດ

ທະນາຄານ ແຫ່ງ ສປປ ລາວ ປະສານສົມທົບກັບອົງການທີ່ມີສິດອຳນາດທີ່ກ່ຽວຂ້ອງ ຂອງຕ່າງປະເທດ ດໍາເນີນການກວດກາ ດັ່ງນີ້:

1. ບໍລິສັດໃນກຸ່ມ, ສາຂາ ແລະ ຫ້ອງການຜູ້ຕາງໜ້າຂອງຜູ້ຄວບຄຸມລະບົບການຊໍາລະ ແລະ ໃຫ້ ບໍລິການຊໍາລະຂອງ ສປປ ລາວ ທີ່ເຄື່ອນໄຫວຢູ່ຕ່າງປະເທດ;
2. ບໍລິສັດຕ່າງປະເທດ ທີ່ມີບໍລິສັດໃນກຸ່ມ, ສາຂາ ຫຼື ຫ້ອງການຜູ້ຕາງໜ້າ ທີ່ດໍາເນີນທຸລະກິດຊໍາລະ ຢູ່ ສປປ ລາວ.

ພາກທີ IX

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 56 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນໃນການຈັດຕັ້ງປະຕິບັດກົດໝາຍສະບັບນີ້ ຈະໄດ້ ຮັບການຍ້ອງຍໍ ແລະ ນະໂຍບາຍອື່ນ ຕາມລະບຽບການ.

ມາດຕາ 57 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດກົດໝາຍ ແລະ ລະບຽບການກ່ຽວກັບວຽກງານລະບົບ ການຊໍາລະ ລວມທັງຂໍ້ຫ້າມທີ່ກຳນົດໄວ້ໃນກົດໝາຍສະບັບນີ້ ຈະຖືກ ສຶກສາອົບຮົມ, ກ່າວເຕືອນ, ລົງວິໄນ, ປັບ ໃໝ, ໂຈະການເຄື່ອນໄຫວທຸລະກິດສ່ວນໃດສ່ວນໜຶ່ງ ຫຼື ທັງໝົດໄວ້ຊົ່ວຄາວ, ຖອນໃບອະນຸຍາດການເປັນຜູ້ຄວບ ຄຸມລະບົບການຊໍາລະ ແລະ ຜູ້ໃຫ້ບໍລິການຊໍາລະ, ໃຊ້ແທນຄ່າເສຍຫາຍທາງແພ່ງ ຫຼື ຖືກລົງໂທດທາງອາຍາ ຕາມ ກໍລະນີ ເປົ່າ ຫຼື ໜັກ.

ພາກທີ X

ບົດບັນຍັດສຸດທ້າຍ

ມາດຕາ 58 ການຈັດຕັ້ງປະຕິບັດ

ລັດຖະບານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດກົດໝາຍ ສະບັບນີ້.

ມາດຕາ 59 ຜົນສັກສິດ

ກົດໝາຍສະບັບນີ້ ມີຜົນສັກສິດ ນັບແຕ່ວັນປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດໍາລັດປະກາດໃຊ້ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສືບທໍາ ວັນ. ຂໍ້ກຳນົດ, ບົດບັນຍັດໃດ ທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

